

پانچویں دعا

اپنے لئے اور اپنے دوستوں کے حق میں دعا

۱۔ اے وہ جس کی بزرگی و عظمت کے عجائب ختم ہونے والے نہیں، تو محمد (ص) اور ان کی آل (ع) پر رحمت نازل فرما اور ہمیں اپنی عظمت کے پردوں میں چھپا کر کج اندیشیوں سے بچالے۔ اے وہ جس کی شاہی و فرمانروائی کی مدت ختم ہونے والی نہیں، تو رحمت نازل کر محمد اور ان کی آل پر اور ہماری گردنوں کو اپنے غضب و عذاب (کے بندھنوں) سے آزاد رکھ۔ اے وہ جس کی رحمت کے خزانے ختم ہونے والے نہیں، رحمت نازل فرما محمد اور ان کی آل پر اور اپنی رحمت میں ہمارا بھی حصہ قرار دے۔ اے وہ جس کے مشاہدہ سے آنکھیں قاصر ہیں، رحمت نازل فرما محمد اور ان کی آل پر اور اپنی بارگاہ سے ہم کو قریب کر لے۔ اے وہ جس کی عظمت کے سامنے تمام عظمتیں پست و حقیر ہیں، رحمت نازل فرما محمد اور ان کی آل پر اور ہمیں اپنے ہاں عزت عطا فرما۔ اے وہ جس کے سامنے راز ہائے سر بستہ ظاہر ہیں، رحمت نازل فرما محمد اور ان کی آل پر اور ہمیں اپنے سامنے رسوا نہ کر۔

۲۔ بار الہا! ہمیں اپنی بخشش و عطا کی بدولت بخشش کرنے والوں کی بخشش سے بے نیاز کر دے اور اپنی پیوستگی کے ذریعہ قطع تعلق کرنے والوں کی بے تعلقی و دوری کی تلافی کر دے تاکہ تیری بخشش و عطا کے ہوتے ہوئے دوسرے سے سوال نہ کریں اور تیرے فضل و احسان کے ہوتے ہوئے کسی سے ہراساں نہ ہوں۔

۳۔ اے اللہ! محمد اور ان کی آل پر رحمت نازل فرما اور ہمارے نفع کی تدبیر کر اور ہمارے نقصان کی تدبیر نہ کر اور ہم سے مکر کرنے والے دشمنوں کو اپنے مکر کا نشانہ بنا اور ہمیں اسکی زد پر نہ رکھ اور ہمیں دشمنوں پر غلبہ دے، دشمنوں کو ہم پر غلبہ نہ دے۔

۴۔ بار الہا! محمد اور ان کی آل پر رحمت نازل فرما اور ہمیں اپنی ناراضی سے محفوظ رکھ اور اپنے فضل و کرم سے ہماری نگہداشت فرما اور اپنی جانب ہمیں ہدایت کر اور اپنی رحمت سے دو نہ کر کہ جسے تو اپنی ناراضی سے بچائے گا وہی بچے گا اور جسے تو ہدایت کرے گا وہی (حقائق پر) مطلع ہوگا اور جسے تو (اپنی رحمت سے) قریب کرے گا، وہی فائدہ میں رہے گا۔

۵۔ اے معجور! تو محمد اور ان کی آل پر رحمت نازل فرما اور ہمیں زمانہ کے حوادث کی سختی اور شیطان کے ہتھکنڈوں کی فتنہ انگیزی اور سلطان کے قہر و غلبہ کی تلخ کلامی سے اپنی پناہ میں رکھ۔

۶۔ بار الہا! بے نیاز ہونے والے تیرے ہی کمال قوت و اقتدار کے سہارے بے نیاز ہوتے ہیں۔ رحمت نازل فرما محمد اور ان کی آل پر اور ہمیں بے نیاز کر دے اور عطا کرنے والے تیری ہی عطا و بخشش کے حصہ وافر میں سے عطا کرتے ہیں۔ رحمت نازل فرما محمد اور ان کی آل پر اور ہمیں بھی (اپنے خزانہ رحمت سے) عطا فرما اور ہدایت پانے والے تیری ہی ذات کی درخشندگیوں سے ہدایت پاتے ہیں۔ رحمت نازل فرما محمد اور ان کی آل پر اور ہمیں ہدایت فرما۔

۷۔ بار الہا! جس کی تو نے مدد کی، اسے مدد نہ کرنے والوں کا مدد سے محروم رکھنا کچھ نقصان نہیں پہنچا سکتا اور جسے تو عطا کرے، اس کے ہاں روکنے والوں کے روکنے سے کچھ کمی نہیں ہو جاتی اور جس کی تو خصوصی ہدایت کرے اسے گمراہ کرنے والوں کا گمراہ کرنا بے راہ نہیں کر سکتا۔ رحمت نازل فرما محمد اور ان کی آل پر اور اپنے غلبہ و قوت کے ذریعہ بندوں (کے شر) سے ہمیں بچائے رکھ اور اپنی عطا و بخشش کے ذریعہ

دوسروں سے بے نیاز کر دے اور اپنی رہنمائی سے ہمیں راہ حق پر چلا۔

- ۸۔ اے معبود! تو محمد اور ان کی آل پر رحمت نازل فرما اور ہمارے دلوں کی سلامتی اپنی عظمت کی یاد میں قرار دے اور ہماری جسمانی فراغت (کے لمحوں) کو اپنی نعمت کے شکریہ میں صرف کر دے اور ہماری زبانوں کی گویائی کو اپنے احسان کی توصیف کے لئے وقف کر دے۔
- ۹۔ اے اللہ! تو رحمت نازل فرما محمد اور ان کی آل پر اور ہمیں ان لوگوں میں سے قرار دے جو تیری طرف دعوت دینے والے اور تیری طرف کا راستہ بتانے والے ہیں اور اپنے خاص الخاص مقربین میں سے قرار دے، اے سب رحم کرنے والوں سے زیادہ رحم کرنے والے۔

urdu.duas.org